

Сексуалните работници во Република Северна Македонија сè уште се една од најранливите и најмаргинализираните категории граѓани во општеството и изложени се на институционална дискриминација и јавна осуда. Институционалната дискриминација креира негативни ставови заради што сексуалните работници воопшто не веруваат дека институциите се ефикасни во заштита на нивните права и дека законите се спроведуваат праведно. Повеќето се убедени дека правниот систем не функционира еднакво за сите граѓани и ова е една од причините за слабата мотивација кај нив за поведување постапки и истрајност во барањето заштита и докажувањето на дискриминацијата.



Друга причина за слабиот одговор на оваа заедница за документирање и водење постапки за дискриминација е егзистенцијалниот ризик односно, приоритетот да преживеат наместо да водат битки со институциите. Немотивираноста може да се бара и во ограничените надлежности и препораките кои ги дава Комисијата за спречување и

заштита од дискриминација, а кои не вклучуваат материјален надомест. Оддалечувањето од институционалните системи за заштита е резултат и на институционалните лавиринти, долгото време за процесирање на случаите и потенцијалните ризици за откривање на нивната професија пред семејствата и пријателите.

*„Нема никаква приватност, ако отидам да пријавам, може ќе ме дознаат која сум во јавност, па дури и семејството“, вели една трансродова сексуална работничка.*

За да одговори на оваа состојба, здружението СТАР–СТАР од Скопје, го иницираше проектот „Охрабрани сексуални работници против дискриминација“. Од февруари до јули 2023 година, тие реализираа активности со кои целела на зајакнување и унапредување на принципите на недискриминација и еднаквост на човековите права на сексуалните работници. Во интервенциите беа вклучени и сексуалните работници како активни чинители и носители на права. Во март, се реализираа две еднодневни обуки за [управните и раководните структури на Здружението СТАР-СТАР Скопје](#) и [лидерите во заедницата](#) за зајакнување на организациските капацитети и за зајакнување на довербата на сексуалните работници во препознавање и користење на механизмите за заштита од дискриминација. На двете обуки присуствуваше и член на Комисијата за спречување и заштита од дискриминација за да ја објасни нејзината улога и надлежностите во унапредувањето на правата на сексуалните работници, како и постапките во заштитата од дискриминација.

